

समे – 12:25 hrs.

<><><><><><>

All Party Delegation

संसदी मामलें दे मंत्री किरन रिजिजू होरें घोषणा कीती ऐ जे आप्रेशन सिंदूर दी पच्छोकड़ै च कुल 59 सांसदें दी शमूलियत आहले 7 सर्वदलीय प्रतिनिधिमंडल, 32 प्रमुख देशें ते यूरोपी यूनियन दे सदर मुकाम दा दौरा लाडन। एह दौरा आतंकवाद दे खलाफ भारत दे सांझे संकल्प गी दर्शाने आहला होग। सोशल मीडिया पर इक्क पोस्ट च रिजिजू होरें इस सांझे मोर्चे दी नुमायंदगी करने आहले सांसदें ते प्रतिनिधिमंडलें दी सूची सांझी कीती। इ'नें 7एं डेलीगेशनें दी अगुवाई कांग्रेस सांसद शशि थरूर, बीजेपी सांसद रवि शंकर प्रसाद, जेडीयू दे सांसद संजय कुमार झा, बीजेपी सांसद बैजयंत पांडा, डीएमके सांसद कनीमोड़ी करुणानिधि, एनसीपी सांसद सुप्रिया सुले ते शिव सेना सांसद श्रीकांत एकनाथ शिंदे होर करडन।

<><><><><><>

LG-Ex Gratia

इक्क बड्डे फैसले दे तैहत लेफ्टिनेंट गवर्नर मनोज सिन्हा होरें हिंसा जां ऐसी कुसै घटना दे दरान आम नागरिकें ते सरकारी कर्मचारिएं दी मौत होने, दिव्यांग होई जाने जां जखमीं होने दी सूरतै च सुरक्षा सरबन्धी खर्चे तैहत दिती जाने आहली सीधी राहत सहायता दी रकम च बाददे दा ऐलान कीता ऐ। आम नागरिक दी मौती दी सूरतै च दिती जाने आहली राहत सहायता गी

1 लकख रुपें शा बधाइयै ढाई लकख रुपे जदके स्थाई दिव्यांग होने दी सूरतै च डेढ़ लकख रुपे करी दित्ता गेआ ऐ। इस्सै चाल्ली सरकारी कर्मचारिएं दे मामले च इस रकम गी 5 गुणा बधाइयै 5 लकख रुपे करी दित्ता गेआ ऐ। ईआं गै साबका पुलस कर्मी दी मौती दी सूरतै च एह रकम 4 लकख रुपे जदके स्थाई तौर पर दिव्यांग होने दी सूरतै च डेढ़ लकख रुपे करी दित्ती गई ऐ। इस्सै चाल्ली ग्राम रक्षा गार्ड दी मौती दे मामले च एह राहत सहायता ढाई लकख रुपे ते स्थाई तौर पर दिव्यांगता दी सूरतै च डेढ़ लकख रुपे कीती गई ऐ। झूटी पर तैनात मैजिस्ट्रेट दी मौती दे मामले च इस सीधी सहायता गी बधाइयै 5 लकख रुपे ते स्थाई तौर पर दिव्यांग होई जाने दे मामले च इस रकम गी बधाइयै डेढ़ लकख रुपे करने दा ऐलान कीता गेआ ऐ।

<><><><><><>

CM-Rabita

मुख्यमंत्री ओमर अब्दुल्ला होरें कल अपने राबिता दफ्तरै च केई सारे प्रतिनिधिमंडलें ते नागरिकें कन्नै मलाटी कीती ते सकारात्मक सुझाएं लेई सब्भनें दा धन्नवाद कीता। ओमर होरें लोकें दिएं समस्याएं दा हल पूरी हमदर्दी ते फौरी तौर पर करने लेई अपनी बचनबद्धता गी दोहाया। उनें जोर देइयै आखेआ जे जम्मू-कश्मीर दे हर नागरिक दी अवाज गी सुनेआ जाहग ते ओदे पर लोड़ मूजब कार्रवाई कीती जाग। लोकें गी सब्भनें शा मती तरजीह देने आहले नजरिए पर जोर पांदे होई उनें आखेआ जे सरकार समावेशी बी होग ते जिम्मेदार बी। मीडिया

कर्मिं कन्नै गल्ल करदे होई मुखमंत्री होरें बन्ने पर हाल दी गोलाबारी करी प्रभावित इलाकें च कीते जा'रदे कम्मं ते लोकें दी सुरक्षा लेई अपनाए जा'रदे हीलें गी बी उजागर कीता।

<><><><><><>

JK-Ex Service Men

समुदायिक सुरक्षा गी तगड़ा बनाने दी दिशा च इक्क बड्डी गैह पुट्टदे होई जम्मू-कश्मीर दी सरकारै, प्रदेश दे सब्भनं 20एं जिलें च महत्वपूर्ण ठाचें दी हिफाजत लेई 4 जहार साबका फौजिएं दी तैनाती दी मंजूरी देई दिती ऐ। एह साबका फौजी, बिजली स्टेशनें ते पुलें ज्नेय महत्वपूर्ण ठाचें दी सुरक्षा दी जिम्मेदारी निभाडन। ओह जिला सैनिक वैलफेयर दफतरें हेठ मुकामी पुलस ते प्रशासन दे तालमेल कन्नै अपनी जिम्मेदारिएं गी अंजाम देडन। इ'नें साबका फौजिएं गी इ'नें कम्मं लेई वर्दियां, उपकरण ते सिखलाई वगैरा बी उपलब्ध करोआई जाहग। एह पैहलकदमी, सिविल ते फौज दी सांझ-भ्याली आहली इक अनोखी गैह ऐ जेहदे तैहत तजुर्बेकार साबका फौजिएं गी जम्मू-कश्मीर च सुरक्षा सरबंधी जिम्मेदारियां दित्तिआं जाडन।

<><><><><><>

Udh. Amarnath Preperations

इस ब'रे दी श्री अमरनाथ जी दी जातरा गी बवस्थित ढंगगै सिर करोआने लेई उधमपुर जिला प्रशासन आसेआ कुसै बी आपातकालीन स्थिति दौरान श्रद्धालुएं गी सुविधा उपलब्ध करोआने लेई व्यापक तैयारियां शुरू कीतियां गेइयां न। टिककरी थवां चनेनी तोहड़ी दे 52 किलोमीटर दे पैंडे च 26 केंद्र कायम कीते गेन ते जरनैली सिडक बंद होई जाने जां फही कुसै होर आपात

स्थिति च 5 जहार यात्रिएं गी इत्थे ठैहाने दी पूरी बवस्था होग। सरकारी ते निजी इदारे च बनाए गेदे ऐकड़े केन्द्रें च श्रद्धालुएं दे रौहने-बौहने, बिजली, पानी ते शौचालयें वगैरा दा इंतजाम रक्खेआ जाहग।

<><><><><><>

ASI-Museum Day

अज्ज अजैब घरें सरबंधी अंतरराष्ट्री ध्याड़ा ऐ जिसी म्यूजियम डे यानि संग्रहालय दिवस दे रूपे च बी मनाया जंदा ऐ। इस मौके पर मुल्ख भरै च पुरातत्व सर्वेक्षण विभाग दे संरक्षण आहले सब्बनें स्मारकें, परानिएं ईमारतें ते अजैब घरें च लोकें गी मुफ्त जाने दी छूट होग। एह अजैब घर ते स्मारक साढ़े इतिहास, साढ़ी सभ्यता, संस्कृतिएं ते कलाएं गी सांभियै-संजोई रक्खने दे ऐसे केंद्र न जेहड़े नमी पीढ़ी गी एकड़ी नशानिएं कन्नै वाकफ करोआने दे कन्नो-कन्नी इंदे नै जोड़ियै बी रक्खदे न।

<><><><><><>

Miss World

मिस एस्टोनिया एलीज रैंडमा होरें मिस वर्ल्ड स्पोर्ट्स चैलेंज जिती लैता ऐ। एहदे कन्नै गै एलीज रैंडमा नै यूरोप दी शीर्ष 10 क्वार्टर फाइनलिस्ट च अपनी थाहर पक्की करी लैती ऐ। एह कार्यक्रम कल हैदराबाद च आयोजित कीता गेआ हा।

<><><><><><>